

အင်တာနက်ကွန်ရက် အသုံးပြု VIDEO CONFERENCING ပုံစံဖြင့် ကျင်းပသော COVID-19  
ရောဂါကာကွယ်ထိန်းချုပ်ရေး ဗဟိုအဆင့် လုပ်ငန်းညှိနှိုင်းအစည်းအဝေး (၄၀/၂၀၂၀) တွင်  
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၂၀ ပြည့်နှစ်၊ မတ်လ (၂၅)ရက်

- ယခုအခါ ကမ္ဘာ့နိုင်ငံပေါင်း (၁၉၅)နိုင်ငံတွင် COVID-19 ရောဂါဖြစ်ပွားမှုရှိနေပြီး မိမိတို့မြန်မာနိုင်ငံတွင်လည်း အမေရိကန်နိုင်ငံမှ ပြန်ရောက်သူ မြန်မာနိုင်ငံသား (၁)ဦးနှင့် အင်္ဂလန်နိုင်ငံမှ ပြန်ရောက်သူ မြန်မာနိုင်ငံသား (၂)ဦးတို့၌ COVID-19 ရောဂါဖြစ်ပွားမှုကို တွေ့ရှိခဲ့ပါကြောင်း၊
- မြန်မာနိုင်ငံအတွင်း COVID-19 ရောဂါပြန့်ပွားမှုမရှိစေရေးအတွက် အဆိုပါလူနာ (၃)ဦးနှင့် ထိတွေ့ခဲ့သူများအားလုံးကို ရှာဖွေဖော်ထုတ်၍ အသွားအလာကန့်သတ်ခြင်း၊ ရောဂါစောင့်ကြပ်ကြည့်ရှုခြင်းကို အားဖြည့်ဆောင်ရွက်ခြင်းနှင့် ကျန်းမာရေးနှင့်အားကစားဝန်ကြီးဌာနမှ ကြိုတင်ရေးဆွဲထားသော “COVID-19 ရောဂါဖြစ်ပွားသူ တွေ့ရှိပါက ဆောင်ရွက်ရမည့် လုပ်ငန်းလမ်းညွှန်များ” အတိုင်း လုပ်ငန်းအဆင့်ဆင့်ကို ဆောင်ရွက်လျက်ရှိပါကြောင်း၊
- မိမိတို့အနေဖြင့် လူနာများတွေ့ရှိလာပြီဖြစ်သည့်အတွက် ကာကွယ်ထိန်းချုပ်မှုနည်းဗျူဟာအချို့ကို လိုအပ်သလို မွမ်းမံပြင်ဆင်၍ ဆောင်ရွက်တော့မည်ဖြစ်ပါကြောင်း၊
- ရောဂါဖြစ်ပွားရာနေရာဒေသများမှ ပြန်လည်ရောက်ရှိလာကြသူများအား သတ်မှတ်ထားသော နေရာတွင် အသွားအလာကန့်သတ်ခြင်း (facility quarantine)၊ နေအိမ်တွင် အသွားအလာကန့်သတ်ခြင်း (home quarantine)နှင့် ဟိုတယ်တွင် အသွားအလာကန့်သတ်ခြင်း (hotel quarantine) တို့ကို မိမိတို့ရေးဆွဲထားသော လမ်းညွှန်ချက်များနှင့်အညီ ကြပ်ကြပ်မတ်မတ် ဆောင်ရွက်လျက်ရှိပါကြောင်း၊
- ထိုသို့ဆောင်ရွက်ရန် လုပ်ငန်းလမ်းညွှန်များ၊ အသိပညာပေးပို့စတာများနှင့် လက်ကမ်းစာစောင်များကိုလည်း ဟိုတယ်နှင့်ခရီးသွားလုပ်ငန်းရှင်များအသင်းမှတစ်ဆင့် ဟိုတယ်များထံသို့လည်းကောင်း၊ တိုင်းဒေသကြီး/ပြည်နယ်အစိုးရအဖွဲ့များမှတစ်ဆင့် အထွေထွေအုပ်ချုပ်ရေးဦးစီးဌာနများထံသို့လည်းကောင်း၊ တိုင်းဒေသကြီး/ပြည်နယ်ကျန်းမာရေးဌာနများထံသို့လည်းကောင်း ကျယ်ကျယ်ပြန့်ပြန့် ဖြန့်ဝေရမည်ဖြစ်ပါကြောင်း၊

- နိုင်ငံရပ်ခြားမှ ပြန်လာသူများ နေထိုင်မည့်လိပ်စာ အတိအကျကိုရယူကာ နေထိုင်မှုပြင်ဆင်ပုံ ရေးဆွဲကာ သက်ဆိုင်ရာ မြို့နယ်ပြည်သူ့ကျန်းမာရေးနှင့်ကုသရေးဦးစီးဌာနမှူးများနှင့် အခြေခံ ကျန်းမာရေးဝန်ထမ်းပညာရှင်များက မိမိတို့ရေးဆွဲထားသော လုပ်ငန်းလမ်းညွှန်များအတိုင်း တိတိကျကျဆောင်ရွက်ရန်မှာ အရေးကြီးပါကြောင်း၊
- မြို့နယ်ပြည်သူ့ကျန်းမာရေးနှင့်ကုသရေးဦးစီးဌာနမှူးများအနေဖြင့် အထွေထွေအုပ်ချုပ်ရေး ဝန်ထမ်းများနှင့်ပူးပေါင်းကာ လူမှုရေးအဖွဲ့အစည်းများ၊ ရပ်ရွာလူထုများ၏ ပူးပေါင်းဆောင်ရွက်မှု ကို ရယူ၍ အသွားအလာကန့်သတ်ခြင်း (quarantine) ခံယူသူများ စည်းကမ်းလိုက်နာမှု ရှိ၊ မရှိ ကို ကြီးကြပ်ဆောင်ရွက်ရမည်ဖြစ်ပါကြောင်း၊ လိုက်နာမှုမရှိပါက တည်ဆဲဥပဒေများနှင့်အညီ အရေးယူရမည်ဖြစ်ပါကြောင်း၊
- အီတလီနိုင်ငံကဲ့သို့ ဘက်စုံဖွံ့ဖြိုးတိုးတက်သော နိုင်ငံတွင်ပင် COVID-19 ရောဂါကို ထိန်းချုပ်ရန် ခက်ခဲနေပြီး သေဆုံးမှုများ မြင့်တက်လျက်ရှိသည်ကို သာဓကယူကာ နိုင်ငံသားတစ်ဦးချင်းမှ အသိစိတ်ဓာတ်ပြည့်ဝစွာဖြင့် မိမိတို့မိသားစုများအားလည်းကောင်း၊ မိမိတို့ရပ်ကွက်များအတွင်း သို့လည်းကောင်း ရောဂါပျံ့နှံ့၍ သေဆုံးမှုများမရှိစေရေးအတွက် ကျန်းမာရေးနှင့်အားကစား ဝန်ကြီးဌာနမှ ချမှတ်ထားသော ရောဂါကာကွယ်ရေးနည်းလမ်းများနှင့် စည်းကမ်းချက်များကို တိကျစွာ လိုက်နာဆောင်ရွက်ရမည်ဖြစ်ပါကြောင်း၊
- ပြည်သူများအနေဖြင့် အစိုးရိမ်လွန်ကာ ရောဂါဖြစ်ပွားရာနိုင်ငံများမှ ပြန်လာသူများအား ခွဲခြား ဆက်ဆံခြင်းမျိုးမပြုရန်မှာ အရေးကြီးပါကြောင်း၊ ခွဲခြားဆက်ဆံပါက ပုန်းကွယ်ရှောင်ပုန်းမှု များ ဖြစ်ပေါ်လာနိုင်သဖြင့် နောက်ဆက်တွဲအန္တရာယ်နှင့် ဆိုးကျိုးများ ဖြစ်ပွားနိုင်ပါကြောင်း၊
- ယခုအချိန်အထိ အလှူရှင်များမှ စုစုပေါင်းလှူဒါန်းငွေသားမှာ ကျပ်သိန်းပေါင်း (၁၅,၀၀၀)ခန့်၊ အမေရိကန်ဒေါ်လာ (၁၇,၅၀၀)လက်ခံရရှိသည့်အပြင် အသက်ရှူစက် (၃၉)လုံး၊ Thermal Scanner (၄)လုံး၊ တစ်ကိုယ်ရည်သုံး ရောဂါကာကွယ်ရေးဝတ်စုံ (၈,၀၀၀)ခန့် အပါအဝင် ဆေးနှင့်ဆေး ပစ္စည်းတန်ဖိုး ငွေကျပ်သိန်းပေါင်း (၁၆,၀၀၀)ခန့်ကိုလည်း လက်ခံရရှိခဲ့ပါကြောင်း၊
- ထို့အပြင် တိုင်းဒေသကြီး/ပြည်နယ်ဆေးရုံများသို့လည်း အလှူရှင်များ လှူဒါန်းသည့် ငွေသား၊ ဆေးနှင့်ဆေးပစ္စည်းများ လက်ခံရရှိလျက်ရှိပါကြောင်း၊

- မိမိတို့ကျန်းမာရေးနှင့်အားကစားဝန်ကြီးဌာနမှ COVID-19 ရောဂါကာကွယ်ထိန်းချုပ်မှုလုပ်ငန်းများ ဆောင်ရွက်ရာတွင် အထူးကြပ်မတ်ကုသဆောင်များ၏ လိုအပ်ချက်များကိုလည်း ပံ့ပိုးနိုင်မည်ဖြစ်သဖြင့် ရေရှည်တွင် ပြည်သူများအတွက် အလွန်အကျိုးရှိပါကြောင်း၊
- ဝန်ကြီးဌာနမှ COVID-19 အတွက် ဝယ်ယူထားသည့် ဆေးနှင့်ဆေးပစ္စည်းကိရိယာများနှင့် လှူဒါန်းလက်ခံရရှိသည့် တစ်ကိုယ်ရေ ရောဂါကာကွယ်ရေးဝတ်စုံများအပါအဝင် ဆေးနှင့်ဆေးပစ္စည်းများကို အချိန်နှင့်တစ်ပြေးညီ လိုအပ်သည့် တိုင်းဒေသကြီး/ပြည်နယ်များရှိ လိုအပ်သည့် ဆေးရုံများသို့ အမြန်ဆုံး ဆက်လက်ဖြန့်ဝေပေးသွားမည်ဖြစ်ပါကြောင်း၊
- ပြည်သူ့ကျန်းမာရေးတက္ကသိုလ်(ရန်ကုန်)တွင် တက်ရောက်နေသော မဟာသိပ္ပံကျောင်းသားများနှင့် ပါမောက္ခများက ယခင်ရက်သတ္တပတ်က ပြုလုပ်ခဲ့သော အသုံးချသုတေသန၏ ရလဒ်များအရ ကျန်းမာရေးနှင့်အားကစားဝန်ကြီးဌာန၏ အင်တာနက်စာမျက်နှာများ၊ သတင်းစာများထက် ပြည်သူများထံ ပိုမိုကျယ်ပြန့်စွာရောက်ရှိမည့် ကျန်းမာရေးအသိပညာပေးနည်းဗျူဟာမှာ လက်ကိုင်အသံချဲ့စက်ငယ်များ အသုံးပြု၍ ဖြန့်ဝေခြင်းနည်းလမ်းဖြစ်ပါကြောင်း၊
- ထို့အတွက် ကျန်းမာရေးနှင့်အားကစားဝန်ကြီးဌာန ဝန်ထမ်းများနှင့် အထွေထွေအုပ်ချုပ်ရေးဝန်ထမ်းများ ပူးပေါင်းကာ ရပ်ကွက်၊ ကျေးရွာများအတွင်း လက်ကိုင်အသံချဲ့စက်ငယ်များ အသုံးပြု၍ ကျန်းမာရေးအသိပညာပေးမှုများကို ဆောင်ရွက်သွားမည်ဖြစ်ပါကြောင်း၊
- မိမိတို့နိုင်ငံတွင် ရောဂါဖြစ်ပွားမှု စတင်တွေ့ရှိနေပြီဖြစ်သဖြင့် ပေါင်းစပ်ညှိနှိုင်းရေးနှင့် စီမံခန့်ခွဲရေး ဗဟိုဌာန (Command Center) အနေဖြင့် တိုင်းဒေသကြီး/ပြည်နယ်များနှင့် ဆေးရုံများနှင့် ပိုမိုချိတ်ဆက်ကာ ရောဂါဖြစ်ပွားသူနှင့် ထိတွေ့ခဲ့သူများအား စုံစမ်းဖော်ထုတ်ခြင်း၊ လိုအပ်သည်များ ပေါင်းစပ်ညှိနှိုင်းပေးခြင်း စသည့်ကိစ္စရပ်များအား ဆောင်ရွက်ရမည်ဖြစ်ပါကြောင်း၊
- ထိုသို့ဆောင်ရွက်ခြင်းဖြင့် လုပ်ငန်းဆောင်ရွက်မှုများ ပိုမိုစွမ်းဆောင်ရည်ပြည့်ဝပြီး အချိတ်အဆက်မိမိထိရောက်မည်ဖြစ်ပါကြောင်း။

**အစည်းအဝေးသို့ တက်ရောက်သူများစာရင်း -**

- ဒုတိယဝန်ကြီး
- အမြဲတမ်းအတွင်းဝန်
- ညွှန်ကြားရေးမှူးချုပ်၊ ပြည်သူ့ကျန်းမာရေးနှင့်ကုသရေးဦးစီးဌာန

- ဒုတိယညွှန်ကြားရေးမှူးချုပ်များ
- ကျန်းမာရေးနှင့်အားကစားဝန်ကြီးဌာနမှ တာဝန်ရှိသူများ
- တိုင်းဒေသကြီး/ပြည်နယ်ပြည်သူ့ကျန်းမာရေးနှင့်ကုသရေးဦးစီးဌာနမှူးများ
- ဆေးရုံအုပ်ကြီးများ၊ အထူးကုဆရာဝန်များနှင့် တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)